


Il-bejjiġġa tat-triq fis-Sigġiewi

Nicholas Vassallo D. Litt.

Sa ftit snin ilu s-Sigġiewi kien wiehed mill-irhula l-aktar maqtugħhin mill-ibliet u ċ-ċentri tal-kummerċ minhabba li t-triq għall-Belt u għan-naħiet ta' Bormla xejn ma kienet tħajrek tmur lejn "in-naħa t'isfel", kif kienu jsejhu, is-Sigġiwin, dawk l-inħawi. Sa, qisu, nofs is-Snin Sebgħin, biex tmur il-Belt Valletta kont trid tghaddi, tisa' tghid, minn qiegh il-wied li jifred is-Sigġiewi minn Haż-Żebbuġ u sa dawk is-snin ftit kienu dawk is-Sigġiwin li kellhom il-karozza privata tagħhom. Il-mezz ta' trasport l-aktar komuni kien bil-karozza tal-linja, li ma kinux spissi lanqas!

Madankollu, kienu jiġu fostna, hawn is-Sigġiewi, għadd ġmielu ta' bejjiġġa ta' kull xorta waqt li hafna Sigġiwin kienu kull filgħodu jerhulha lejn bliet u rhula oħrajn biex ibieghu l-uċuh tar-raba tagħhom. Peress li n-nies tas-Sigġiewi, sa dawk iż-żminijiet, kienu mitfughin l-aktar għall-biedja, il-kummerċ tar-rahall tagħna kien, tista' tghid, marbut kollu max-xogħol tar-raba'. Il-bdiewa kienu kuljum iqumu kmieni, qabel is-sebh, biex sa xhin l-ghodwa tishon sewwa jilhqu jtemmu parti ġmielha mix-xogħol. Wiehhd irid iżomm quddiem għajnejh li fir-raba l-bidwi jehtieġlu jahdem mid-dlam sad-dlam. Għalhekk fil-hdud u l-festi kmandati, ftit wara l-quddiesa tal-ewwel – li dak iż-żmien kienu tibda fl-erbġa ta' filgħodu, nhar ta' Hadd, u fl-erbġa w nofs nhar ta' xogħol – xi bejjiġġa kienu jarmaw hdejn il-knisja u jqieghdu hemm, għal wiri, hafna għodod u hwejjeġ oħra mehtieġa għax-xogħol tal-għalqa jew tal-bini. Fosthom kien ikun

hemm landier imdahhal fiż-żmien, min-naħa ta' Blat il-Qamar – jekk niftakar tajjeb, kienu jsejhulu Ta' Jannar, għax dal-kont issa ilu madwar sittin sena. Meta joqrob is-sajf kien jifrex fuq il-bankina n-naħa ta' Peppa tal-Patri xi par bramel għall-mili tal-ilma bil-gabja. Kien jagħmilhom hu stess, hafna drabi minn tankijiet taż-żingu wżati, tal-hamsa w għoxrin litru, billi jaqtgħalhom daqs terz minnhom min-naħa ta' fuq b'tali mod li kull wiehed jiġi jesa' daqs hmistax-il litru. Wara li jobormilhom ix-xifer kien jirbattilhom għalaq bil-holqa biex il-barmil jegħreq malajr u ma jithabbilx ma' siehbu waqt it-titliegħ. Kien bniedem tas-sengħa u kellu habta johloq għodda u htigġijiet oħra għax-xogħol tar-raba'! Mil-biċċa l-oħra li jaqta' mit-tank kien johroq



Il-bejjiġġa tat-tur bil-horj.

lembut għall-bettija għax meta tinzerta sena xotta hafna bdiewa kienu jgorru l-ilma minn għelieqi oħra għat-tahwil tat-tadam, pastard u hxejjex tas-sajf permezz ta' tank tal-45 mimdud fuq il-karettun. Kien jagħmel ukoll minċotti taż-żingu għall-manki tal-inċirata. Il-minċott kien bħal katusa tal-metall, twila xi pied u nofs, li tidjieg fit-truf biex il-bidwi jgabbad manka m'oħra u jorbothom b'qafra. Minbarra hekk kien ikollu wkoll għall-bejgħ taljoli ta' kull daqs, hbula, mniegħel u skieken għal qtigh tal-pastard, mgħaзақ u kull xorta ta' għodda oħra għall-biedja.

Meta lejn nofs il-hamsinijiet Jannar xjeh u refa' mix-xogħol, hadlu postu bejjiegħ iehor minn Hal Qormi. Dan kien ibiegħ mhux biss għodda għar-raba' iżda wkoll għax-xogħol tal-barrieri, tal-bini u tal-mastrudaxxi. Kont issiblu kull tip ta' tnalji, mrieta u nvellijiet, lenez, mannaretti, mtieraq tal-ingir u tal-ingolmar u hafna ogġetti oħra li lllum bilkemm għadek tara minnhom. Fost l-oħrajn kien igib ukoll xbieki u gabjetti għan-nassaba. Imma l-akbar ors tagħna t-ftal kienu t-trabokki għall-pitirrossi, nofs lira l-wiehed. Dawn il-bejjiegħa kienu jgħbdu lejn dik il-wesgħa gēmgħa ta' nies mhux hażin u joholqu kummerċ iehor għax b'rieħet hekk, fi żmien il-bejgħ tas-silla, tal-patata u tal-basal hafna bdiewa nhar ta' Hadd arahom jingabru qrib il-kampnar bit-tama li jkellmu xi sensar u jbiegħu l-uċuh jew il-bhejjem tagħhom bħal hrief, nagħağ u għoġgiela.

Matul il-gimgha kienu jiġu wkoll oħrajn jixtru u jbiegħu fniek, tjur jew ogġetti għad-dar. Tat-tjur is-soltu kien iġorr fuq il-karettun bħal qafas wiesgħa iżda mhux għoli wisq u aktarx kien jinnegożja man-nisa tad-dar. Xi drabi kien jiġi wkoll xerrej bil-horġa fuq spalltu u bil-beritta la xinger. Il-horġa kieħet għamla ta' żewġ xkejjier imwaħħlin flimkien b'fetqa ta' madwar pied u nofs biex minnha

jserraħ fil-horġa l-fniek u t-tjur li jixtri. Fost dawk li kienu jdur mar-raħal ibiegħu l-affarijiet għad-dar kien hemm ċertu Ercole Bonnici minn Haż-Żebbug. Jien ma niftakrux iżda qalli biħ ibnu Ċikku li minn ffit snin 'l hawn ġie joqgħod is-Siġġiewi. Ercole bil-poni tiegħu kien iżur ukoll bosta rhula oħra tal-qrib u kont issiblu dak kollu li l-mara tinthiegħ għad-dar bħal fliskaturi, banjijiet, platti, borom u żniegħel tal-fuhħar għall-użu ta' kuljum. Kien ibiegħ ukoll htiġijiet oħra għal xi okkażjoni bħal settijiet tat-tè u tal-ikel tal-fajjenza fina għal xi rigal tat-tiegħ jew għad-dota ta' xi xbejba mwassla għaż-żwieġ. Kienu jiġu wkoll bejjiegħa oħrajn fosthom "tal-biċċiet". Dan kien ibiegħ id-drapp għad-dbielet u lbiesi ta' kuljum. Hafna ommijiet kienu jixtru xi jarda drapp biex jagħtuha lil Venut jew lil Ġużeppi tat-Tusu jħithom xorts għat-tifel, għax dak iż-żmien is-subien, xitwa u sajf, dejjem xorts kienu jilbsu. Malli, ta' xi hmistax-il sena, jilbsu l-qalziet twil, shabhom biex jinkuhom kienu jaqbd u magħhom, jgħajruhom: "Ara l-katusi!"



Ercole Bonnici għall-aħħar tas-snin erbghin jew bidu tal-hamsinijiet.

Kien hemm imbagħad tal-ġwież. Hafna nisa kienu jistennewhom bil-herqa għax dak iż-żmien – qed insemmu aktar minn hamsin sena ilu – ffit kienu dawk il-familji

li ma kellhomx fniek, tiġieġ, dundjani u nagħag id-dar. L-ewwel li ma jiġini f'moħħi hu l-Lekkuku, minn Ħaż-Żebbuġ. Dan kien wiehed mill-ftit bejjiegħa li kellu vann. Tisingħu jdoqq il-horn minn seba' mili bogħod. Kont issiblu minn kollox: minbarra ġwież kien ibiegh ukoll ħafna tipi ta' priserv inklużi kunserva, corned beef u frott tal-bott – li għal dak iż-żmien kien pjuttost xi haġa rari! Imma l-aktar wiehed li n-nies kienet tiggosta kien Pinu tan-Nuħħala mis-Siġġiewi, b'xi nofs tużżana xkejjer fuq il-karettun: tas-smida, nuħħala, qaraboċċ u qamħirrun għat-tiġieġ. Kellu karattru tassew helu għax dejjem bit-tbissima fuq fommju u lanqas reqqinek ma jgħid. Thobbu mingħajr ma trid: tisingħu kultant ikellem iż-żiemel qisu qed ikellem it-tifel b'diak l-ghajta: "Ejja ħa mmorru; irrah għada l-Ħadd 'kk il-Bambin irid". Darba minnhom ommi, kif dahlet il-bieb qaltilna: "Pinu mhux ġej iżjed, diehel patri!". U infatti ma rajtu qatt iżjed.

Darbtejn fil-ġimġha kienu jigu wkoll tal-hut jimbottaw karettun zġħir tal-idejn b'kavetta jew tnejn fuqu, jgħajtu: "Ħajja l-vopi – Ara dak is-sawrell hej!" jew "Għall-aljotta ċ-ċawl!". M'hemmx għalfejn ngħidu, fi żmien il-fanfri u l-lampuki kienu jigu tista' tghid kuljum. Filgħaxijiet, fix-xitwa, kienu johorġu xi ġuvnotti ta' madwar erbatax jew ħmistax-il

sena b'investa wara daharhom ibieghu l-qastan u l-karawett. Dik l-ghajta tagħhom għadni nismagħha tidwi f'widnejja: "Kerojèee – Shuna l-qastàân". Imma l-aqwa u l-aħjar għajta kienet tal-bejjiegħa tal-ġelat u tal-qubbajt. Tal-ġelat kien jiġi b'naqra ta' poni qisu felu, bil-bezzun tal-ġelat nofsu mdendel 'l isfel mix-xatba tal-karettun għal fuq il-fus jgħajjat, fil-ħin ta' nofs in-nhar, sa xi t-tlieta. Konna nistennewh bil-herqa; bi tliet soldi kien jimlielna mill-bezzun tazza tal-wafer, ftit iżgħar minn tazza tal-yoghurt. Tal-qubbajt, min-naħa l-oħra kien jiġi biss darbtejn fis-sena: għal San Nikola – fix-xitwa u fis-sajf – b'tilar imdendel minn għonqu għal qaddu bit-turruni zġħar tal-qubbajt bajdani jew lewn l-għasel.

X'qabza minn dak iż-żmien għal-lum! Kulhadd liebes l-aqwa hwejjeg, kulhadd bil-flus f'idu, kulhadd bil-karozza tiegħu. Sas-sittinijiet aktar kont tara karettuni, għax dawk kienu l-mezz tat-trasport tal-bidwi; illum lanqas fejn tipparkja ma ssib għalkemm xi drabi tgaddi mit-triq lanqas tara ruħ. Imma l-bidla ma jwaqqafha hadd. Imn'Alla!

(Dan l-artiklu nkiteb f'April tal-2012 iżda minħabba problemi tal-istampar ma kienx ippubblikat għall-festa ta' Ġunju 2012. Għalhekk qed ikun stampat għall-festa ta' din is-sena.)

TAGĦLIM TAL-MUŻIKA MINGĤAJR ĦLAS

Dawk il-ġenituri li jixtiequ jibagħtu lit-tfal tagħhom biex jitgħallmu l-mużika, teorija u prattika, jkellmuna sabiex sal-bidu ta' Settembru jkunu reġistrati għand is-Segretarju tal-Każin.

Isem: Kunjom:

Indirizz:

Età: Firma tal-ġenitur: